

Vətənpərvər gəncliyimiz dünyada Azərbaycanın səsinə çevrilib

Azərbaycanda həyata keçirilən uğurlu dövlət gənclər siyasətinin, gənclərimizə göstərilən yüksək qayğı və diqqətin nəticəsidir ki, onlar ölkəmizdə ictimai həyatın bütün - istər siyasi, iqtisadi, humanitar, sosial, istərsə də hərbi sahə olsun, öndərlikləri ilə seçilir.

Müasir, müstəqil Azərbaycanın dinamik inkişafında mühüm rol oynayan gənclərin potensiallarından səmərəli istifadə sayəsində respublikamız hərtərəfli və mühüm nailiyyətlər qazanır. 44 günlük Vətən müharibəsində gənclərimizin Müzəffər Ali Baş Komandan İlham Əliyevin ətrafında bir yumruq kimi birləşərək həm hərbi meydanında, həm də informasiya müharibəsində igidliklə savaşıaraq Zəfər tarixi yazmalarını dünya heyretlə izlədi. Bilikli, istedadlı gənclərimiz hər zaman ölkəmizi beynəlxalq arenalarda qazandıqları parlaq qələbələrə ilə sevindirir, eyni zamanda Azərbaycanı müxtəlif xarici platformalarda çox böyük uğurla təmsil edirlər, respublikamızın dünyada təbliği istiqamətində əhəmiyyətli işlər gerçəkləşdirirlər.

Belə fəal gənclərimizdən biri də Azərbaycan Tələbə Gənclər Təşkilatları İttifaqının (ATGTİ) idarə heyətinin üzvü, Azərbaycan Dillər Universitetinin Tələbə Gənclər Təşkilatının sədri Nicat Əliyevdir.

Gənclərimizin Tacikistanda təqdimatı böyük marağa səbəb olub

Gənc fəal Nicat Əliyev ölkəmizi xarici ölkələrdə dəfələrlə layiqincə təmsil edib. 2024-cü il 26 noyabr 1 dekabr tarixlərində Rusiya Federasiyasının Sankt-Peterburq şəhərində keçirilən Beynəlxalq Tarix Olimpiadasında qalib gələn gənclərdən biri olub.

2024-cü il 1-7 mart tarixlərində Rusiyanın "Sirius" Federal Ərazisində (Soçi yaxınlığında) Ümumdünya Gənclər Festivalında Azərbaycanı layiqincə təmsil edib. O, fərqli ölkələrdən olan gənclərin bir araya gəldiyi "Dünya Gənclər Festivalı 2024"-də müxtəlif yüksək səviyyəli silsilə tədbirlərdə fəal iştirak edib, ölkəmizlə bağlı həqiqətlərin dünyanın dörd bir tərəfindən gəlmiş gənclər vasitəsilə beynəlxalq arenaya çatdırılması üçün fəallıq göstərüb.

O, bu günlərdə Azərbaycanı növbəti dəfə xarici ölkədə müvəffəqiyyətlə təmsil edib, Tacikistanda "Qələbənin Varisləri" Beynəlxalq Elmi Konfransında iştirak edib. Konfrans 18-25 may tarixlərində Tacikistanın Təhsil Nazirliyi, "Gənclər Evi" və IFESCO-nun birgə təşkilatçılığı ilə keçirilib. Tədbirdə Nicat Əliyevlə yanaşı, gənc fəallar Yusif Həsənov, Ruslan Sleptsov, Nigar Hüseynova, Nəzrin Süleymanova, Afaq Məmmədova iştirak ediblər.

Nicat Əliyev məlumat verdi ki, Konfransda MDB-yə üzv doqquz döv-



lətin - Azərbaycandan, Belarusdan, Rusiyadan, Tacikistandan, Özbəkistandan, Ermənistandan, Türkmənistandan, Qazaxistandan, Qırğızistandan olan fəal gənclər iştirak ediblər: "Konfransda gənclərə həm ölkələrin öz mədəniyyətlərini, həm də İkinci Dünya müharibəsində qazanılan qələbəyə verdikləri töhfələrini təqdim etmələri üçün şərait yaratmışdılar. "Azərbaycan Mədəniyyət Günü" konfransın ilk günündə, açılış tədbiri baş tutduqdan sonra keçirildi. Burada ölkəmizin milli mətbəxinə, musiqisini və rəqslərini nümayiş etdirdik".

Onun sözlərinə görə, Azərbaycan milli mədəniyyətinin təqdimatı digər ölkələrin təmsilçiləri tərəfindən böyük marağa səbəb olub: "Hətta bəzi ölkələrlə oxşarlıq təşkil edən musiqilər, yaxud xoreqlər olsun, Azərbaycan özünəməxsusluğu, fərqliliyi ilə dərhal diqqət çəkirdi. Nümayəndə heyətimiz tərəfindən ölkəmiz haqqında təşkil edilən müsabiqələrdə aktivlik göstərən xarici ölkələrdən olan iştirakçılar hədiyyələr qazandılar. Qalibləri mədəni irsimizi əks etdirən kiçik xatirə hədiyyələri ilə mükafatlandırırıd ki, bütün bunlar ölkəmizin təbliğatı qayəsini daşıyırdı".

Azərbaycan töhfəsi

"Qələbənin varisləri" beynəlxalq elmi konfransın çərçivəsində keçirilən rəsmi tədbirdə isə hər bir ölkənin ayrı-ayrılıqda İkinci Dünya müharibəsindəki rolundan bəhs olunub. Nicat Əliyev hazırladığı videoçarx vasitəsilə Azərbaycanın İkinci Dünya müharibəsində həm ön, həm arxa cəbhədə göstərdiyi misilsiz qəhrəmanlıqlar barədə ətraflı məlumat verib: "İkinci Dünya müharibəsində 600 min oğul və qızını ön cəbhəyə yola salan Azərbaycanın di-viziyaları Qafqazdan Berlinədək qəhrəmanlıqlarla dolu döyüş yolu keçiblər. Eyni zamanda yüzlərlə həmyerlimiz partizan dəstələrinin tərkibində faşizmə qarşı uğurlu mübarizə aparıb. İki dəfə Sovet İttifaqı Qəhrəmanı Həzi Aslanov, Sovet İttifaqı Qəhrəmanı Mehdi Hüseynzadə və digər qəhrəmanlarımız adlarını tarixə qızıl hərflərlə həkk ediblər. İkinci Dünya mü-

haribəsində Azərbaycan xalqı həm də arxa cəbhədə gecə-gündüz çalışaraq düşmənlə mübarizəyə mühüm töhfələr verib. Bu qələbədə Azərbaycan nefti həlledici rol oynayıb və həmin vaxt respublikamız sovet ordusu üçün yanacaq-sürtkü materiallarının əsas tədarükçüsü olub. Mühərrik yağlarının 90 faizi, benzinin 80 faizi, neftin isə 70 faizi Azərbaycan tərəfindən təmin edilib. Tam əminliklə deyə bilərik ki, əgər Azərbaycan nefti olmasaydı, müharibənin necə nəticələncəyi, SSR-nin qalib gəlməsi sual altına düşə bilərdi. Bütün bu gerçəkləri ətraflı şəkildə konfrans iştirakçılarının da diqqətinə çatdırdım".

Nicat Əliyev söylədi ki, Tacikistanda keçirilən adıçəkilən konfrans həm də o baxımdan əhəmiyyətli olub ki, onlar burada müxtəlif ölkələrdən gələn gənclərlə əlaqələr qurublar, gələcəkdə birgə tədbirlərin, layihələrin həyata keçirilməsi üçün fikir mübadiləsi aparıblar: "MDB məkanında beynəlxalq əməkdaşlığın genişləndirilməsi və möhkəmləndirilməsi məsələləri, strateji istiqamətlərin işlənib hazırlanması və həyata keçirilməsi prosesində gənc mütəxəssislərin aktiv iştirakı, yeni layihə təşəbbüsləri barədə müzakirələr apardıq".

Nicat Əliyev həm də dövlətimizin milli hədəfi olan Qərbi Azərbaycana qayıdışın gerçəkləşdirilməsi üçün bu istiqamətdə də fəal iş həyata keçirir: "Bu, ölkəmizin prioritet mövzudur. Qərbi Azərbaycana Qayıdış Konsepsiyasında da əks olunduğu kimi, tarixi yurdlarımıza sülh yolu ilə ləyaqətli və dinc şəkildə qayıtmaq planlaşdırılır. Əminik ki, necə ki Qarabağ və Şərqi Zəngəzura qayıdış həyata keçirilib, vaxtilə indiki Ermənistan ərazisindən deportasiya edilən soydaşlarımız da tezliklə dədə-baba torpaqlarına qayıdacaqlar".

Göründüyü kimi, vətənpərvər gəncliyimiz Azərbaycan adını dünyada tanıtdırmaq, həqiqətlərimizi təbliğ etmək, milli maraqlarımızı müdafiə etmək üçün beynəlxalq platformalarda fəallıq nümayiş etdirir, böyük əzm və səylə çalışırlar.

*YasəməN MUSAYEVA,
"Azərbaycan"*